

Ol bu gün ot satýar...

Category: Goşgular, Kitapcy
написано kitapcy | 22 январа, 2025
Ol bu gün ot satýar...

"OL BU GÜN OT SATÝAR..."

Ol bu gün ot satýar gyzan bazarda
Desse,
Desse,
Onuň çar ýany desse.
Onuň gözýetimi, onuň dünýäsi,
Şojagaz desseleň boýundan pesde.

Elinde bedire suwlaýar haýdap,
Hödürleýär: – Alyň, terje ot alyň.
Göz öňüme gelyär uruş ýyllary
Şol Abadan ~ gyşyk basýan mes gelin.

Çyrypnyýan mes gelin,

düwmeli gelin,

Goly bilezikli,

egmeli gelin,

Özlerni tohumlyk saýan ýezitler ~
Orlaşardy: "Sypap-söýmeli gelin".

Deňňene gurlardy onuň öýünde,
Al şerap urlardy onuň öýüendr,
Ah, nätjek, söwer ýar "Abadan!" diýip,
Gum garbap ýatyrdy Oder boýunda...

Mes Abadan bolsa gülýär jak-jaklap,
Ykdyrman bir gylyn şar gara saçyň.
Onuň düwmesiniň jyňňyrdysyna
Gamly obam ençe tutupdy için.

Kyn günde eselen bugdaýly namart
Kalbyny daglapdy bugdaýsyz merdiň.

Ýaş başymdan ene ýeriň gursakda
Mertligem, pesligem göterşin gördüm.

Ol ot satýar ol bugdaýa derek,
Arkan-arkan taşlap gyňajyn çowun.
Ol unudan bolýar,

bilmedik bolýar,

Meniň ýüregimde şol köne düwün.

Goý, Abadan gaçsyn öz geçmişinden
Men öz geçmişimden gaçyp bilmerin
Unutmaryn ir ýetişen tümmüli,
Unutmaryn Ýasydepäň güllerin.

Abadanam unutmaryn hiç haçan
Ol hem şol ýyllardan galan nyşandyr.
Ot satsyn,

gül satsyn,

Sülmürän bolsun ~
Barybir, mes gelin, şol Abadandyr...

Baýram JÜTDIÝEW,
Türkmenistanyň Halk ýazyjysy.

Goşgular